



قرآنیات

البیان
جاوید احمد غامدی

بسم اللہ الرحمن الرحیم

سورة المؤمنون

(۲۶)
(گزشتہ سے پیوستہ)

وَلَقَدْ خَلَقْنَا الْإِنْسَانَ مِنْ مُّلَلَّةٍ مِّنْ طِينٍ ﴿١٦﴾ ثُمَّ جَعَلْنَاهُ نُطْفَةً فِي قَرَارٍ

(تمہارے منکرین اس کو نہیں مانتے ۱۳۹ تو دیکھیں کہ) ہم نے انسان کو مٹی کے جوہر سے پیدا کیا تھا ۱۴۰۔ پھر اُس کو (آگے کے لیے) ہم نے پانی کی ایک (ٹپکی ہوئی) بوند بنا کر ایک محفوظ ٹھکانے

۱۳۹۔ یعنی اس بات کو نہیں مانتے کہ لوگ مرنے کے بعد جی اٹھیں گے اور وہاں ایمان والوں کے لیے کوئی جنت بھی ہوگی۔

۱۴۰۔ یعنی ابتدا میں، جب انسان زمین کے پیٹ میں اُنھی مراحل سے گزر کر پیدا ہوا جن سے وہ اب ماں کے پیٹ میں گزرتا ہے۔ دوسری جگہ اشارہ ہے کہ مٹی کا یہ جوہر، جس کا ذکر یہاں ہوا ہے، پانی کی آمیزش سے وجود میں آیا جس سے وہ سڑے ہوئے گارے کی صورت اختیار کر گئی۔ پھر یہ گار انڈے کے خول کی طرح اوپر سے خشک ہو گیا تاکہ نشوونما کے مختلف مراحل سے گزر کر جب انسان کا حیوانی وجود پایہ تکمیل کو پہنچ جائے تو یہ خول ٹوٹے اور نک سکے۔ درست پورا انسان اُسی طرح اُس سے باہر نکل آئے، جس طرح بعض جانوروں کے بچے اب بھی انڈوں سے نکلتے ہیں۔

مَّكِينٍ ﴿١٣﴾ ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا
الْمُضْغَةَ عِظْمًا فَكَسَوْنَا الْعِظْمَ لَحْمًا ثُمَّ أَنْشَأْنَاهُ خَلْقًا آخَرَ ۖ فَتَبَارَكَ اللَّهُ
أَحْسَنُ الْخَالِقِينَ ﴿١٤﴾ ثُمَّ إِنَّكُمْ بَعْدَ ذَلِكَ لَمَيِّتُونَ ﴿١٥﴾ ثُمَّ إِنَّكُمْ يَوْمَ
الْقِيَمَةِ تُبْعَثُونَ ﴿١٦﴾

میں رکھ دیا^{۱۳}۔ پھر پانی کی اُس بوند کو ہم نے ایک لو تھڑے کی صورت دی اور لو تھڑے کو گوشت کی ایک بندھی ہوئی بوٹی بنایا اور اُس بوٹی کی ہڈیاں پیدا کیں اور ہڈیوں پر گوشت چڑھا دیا۔ پھر ہم نے اُس کو ایک دوسری ہی مخلوق بنا کھڑا کیا^{۱۴}۔ سو بڑا ہی بابرکت ہے اللہ، بہترین پیدا کرنے والا^{۱۵}۔ پھر یہ بھی حقیقت ہے کہ اس کے بعد تم کو لازماً مرنا ہے۔ پھر یہ کہ قیامت کے دن تم لازماً اٹھائے بھی جاؤ گے^{۱۶}۔ ۱۶-۱۲-۱۳

۱۴۱۔ یہ دوسرے مرحلے کا ذکر ہے جس کے بعد انسان ماں کے پیٹ سے پیدا ہونا شروع ہوئے اور اب تک ہو رہے ہیں۔ اس کی جو تفصیل آگے بیان ہوئی ہے، وہ معلوم و معروف ہے۔ دور جدید کا انسان اپنے مشینی مشاہدات کی بدولت اس کی جزئیات تک سے واقف ہو گیا ہے۔ قرآن کا اعجاز ہے کہ اُس نے صدیوں پہلے جو کچھ کہا تھا، وہ حیرت انگیز طور پر اُس کے مشاہدات کے عین مطابق ثابت ہوا ہے۔

۱۴۲۔ یعنی اُس کے حیوانی وجود کی تکمیل کے بعد اُس میں روح پھونکی اور اُسے چیزے دیگر بنا دیا جسے اب انسان کی حیثیت سے دیکھتے ہو۔

۱۴۳۔ یہ اُس تاثر کا بیان ہے جو انسان کی خلقت کے ان تمام مراحل پر غور کرنے والوں کی زبان پر لازماً آنا چاہیے۔ آیت میں 'أَفْعَل' کا صیغہ جمع کی طرف مضاف ہے، لہذا تفضیل و ترجیح سے مجرد ہو کر محض کمال صفت کو بیان کرنے کے لیے آگیا ہے۔ 'أَفْعَل' کا یہ استعمال عربی زبان میں معروف ہے۔ اس میں قرآن کے کسی طالب علم کو کوئی تردد نہیں ہونا چاہیے۔

۱۴۴۔ یہ وہ اصل مدعا ہے جس کے لیے مخاطبین کو اُن کی پیدائش کے ان تمام مراحل کی طرف توجہ دلائی

گئی ہے۔ استاذ امام لکھتے ہیں:

وَلَقَدْ خَلَقْنَا فَوْقَكُمْ سَبْعَ طَرَائِقَ ۖ وَمَا كُنَّا عَنِ الْخَلْقِ غَافِلِينَ ﴿١٣٥﴾ وَأَنْزَلْنَا مِنَ السَّمَاءِ مَاءً بِقَدَرٍ فَأَسْكَنَتْهُ فِي الْأَرْضِ ۖ وَآنَا عَلَىٰ ذَهَابٍ بِهِ لَقْدِرُونَ ﴿١٣٦﴾

اور (یہی نہیں)، ہم نے تمہارے اوپر تہ بہ تہ سات آسمان^{۱۳۵} بنائے ہیں اور ہم اپنی مخلوقات سے غافل نہیں ہوئے^{۱۳۶}۔ اور ہم نے آسمان سے ایک اندازے کے ساتھ پانی برسایا^{۱۳۷}، پھر اُس کو زمین میں ٹھیرا دیا^{۱۳۸} اور ہم (اگر چاہتے تو) اُس کو واپس بھی لے جاسکتے تھے۔

”... اب سوال یہ ہے کہ کیا یہ سب کچھ آپ سے آپ ہو رہا ہے؟ کیا یہ ساری تدریج و تکمیل اور ساری تربیت و نگہداشت محض اندھے بہرے مادے کی کار فرمائی ہے؟ کیا یہ تمام قدرت و حکمت اور تمام ربوبیت و رافت بالکل بے مقصد و غایت ایک کھیل ہے جس کے پیچھے کوئی نتیجہ اور انجام نہیں ہے؟ کیا جو پانی کی ایک بوند کو آدمی بنا سکتا ہے، وہ اُس آدمی کو مرنے کے بعد زندہ نہیں کر سکتا؟ یہی سوالات ہیں جن کے جواب میں نادانوں نے، اگرچہ وہ فلسفی اور سائنس دان کے معجز ناموں ہی سے موسوم ہوں، اختلاف کیا ہے۔ قرآن نے انہی سوالوں کے جواب کے لیے انسان کو خود اُس کے وجود کی طرف توجہ دلائی ہے کہ ان کے جواب کے لیے دور جانے کی ضرورت نہیں ہے، خود اپنے وجود کے مراحل پر غور کرو، ہر سوال کا جواب مل جائے گا۔“

(تدبر قرآن ۳۰۴/۵)

۱۳۵۔ اصل میں ’سَبْعَ طَرَائِقَ‘ کے الفاظ آئے ہیں۔ ’طَرَائِقَ‘ ’طَرِيقَةَ‘ کی جمع ہے۔ یہ طبقے کے معنی میں بھی آتا ہے۔ قرآن نے یہاں صفت بول کر موصوف مراد لیا ہے۔ چنانچہ اس کا مفہوم وہی ہے جو دوسری جگہ ’سَبْعَ سَمُوتٍ طَبَاقًا‘ کے الفاظ سے ادا فرمایا ہے۔

۱۳۶۔ یعنی اُس کو پیدا کر کے بھول نہیں گئے، بلکہ برابر اُس کی پرورش اور نگہداشت کا اہتمام کر رہے ہیں۔
۱۳۷۔ یہ اُس پانی کا ذکر ہے جس کو اللہ تعالیٰ سمندروں سے اٹھا کر فضا میں لے جاتے اور پھر بارش کی صورت میں برسا دیتے ہیں۔ یہ ہمیشہ ایک خاص اندازے اور مقدار کے ساتھ برسا یا جاتا ہے، الایہ کہ خود اس کا برسانے والا ہی اس کو لوگوں کے لیے تنبیہ و تہدید یا عذاب بنا کر اس کے دہانے کسی وقت کھول دے۔

۱۳۸۔ اس لیے کہ ذخیرہ ہو کر وہ تمام مخلوقات کے کام آتا ہے۔ یہ خدا ہی کی عنایت ہے، ورنہ اس کی ایک بوند بھی زمین پر نہ ٹک سکتی۔

فَأَنشَأْنَا لَكُمْ بِهِ جَنَّتٍ مِّنْ نَّحِيلٍ وَأَعْنَابٍ لَّكُمْ فِيهَا فَوَاكِهٌ كَثِيرَةٌ
وَمِنْهَا تَأْكُلُونَ ﴿١٩﴾ وَشَجَرَةً تَخْرُجُ مِنْ طُورِ سَيْنَاءَ تَنْبُتُ بِالدَّهْنِ
وَصِبْغٍ لِلْأَكْلَيْنِ ﴿٢٠﴾ وَإِنَّ لَكُمْ فِي الْأَنْعَامِ لَعِبْرَةً نُّسْقِيكُم مِّمَّا فِي
بُطُونِهَا وَلَكُمْ فِيهَا مَنَافِعُ كَثِيرَةٌ وَمِنْهَا تَأْكُلُونَ ﴿٢١﴾ وَعَلَيْهَا وَعَلَى

پھر اسی سے ہم نے تمہارے لیے کھجوروں اور انگوروں کے باغ اگائے ہیں۔ ان میں تمہارے لیے بہت سے میوے ہیں جن سے تم لذت اندوز ہوتے ہو^{۱۴۹} اور انھی سے اپنی غذا کا سامان بھی کرتے ہو۔ اسی طرح وہ درخت^{۱۵۰} بھی اگایا ہے جو طور سینا سے نکلتا ہے۔ وہ روغن لیے ہوئے اگتا ہے اور (روغن کی صورت میں) کھانے والوں کے لیے ایک اچھا سالن بھی^{۱۵۱}۔ اور تمہارے لیے چوپایوں میں بھی یقیناً بڑا سبق ہے^{۱۵۲}۔ ہم اُن چیزوں کے اندر سے جو اُن کے پیٹ میں ہیں^{۱۵۳}، تمہیں (خوش ذائقہ دودھ^{۱۵۴}) پلاتے ہیں اور تمہارے لیے ان میں بہت سے دوسرے فائدے بھی ہیں^{۱۵۵} اور تم انھی سے اپنی غذا حاصل کرتے ہو، اور ان پر اور کشتیوں پر (جو سمندر

۱۴۹۔ آیت میں یہ الفاظ تقابل کے اسلوب پر حذف کر دیے گئے ہیں۔

۱۵۰۔ یعنی زیتون، طور سینا جس کی پیداوار کا خاص علاقہ تھا۔

۱۵۱۔ اصل میں لفظ 'صِبْغ' آیا ہے۔ اس کی تنکیر اس کی خوبی پر دلالت کر رہی ہے۔ یعنی 'صِبْغ طیب للأكْلین'۔ اہل عرب میں یہ روغن بہت مقبول تھا اور وہ مکھن کی طرح اسے ایک لذیذ اور مقوی سالن کے طور پر بھی استعمال کرتے تھے۔ اہل کتاب کے بارے میں معلوم ہے کہ اُن کے ہاں اس کو ایک قسم کے مذہبی تقدس کا درجہ بھی حاصل تھا۔

۱۵۲۔ آیت میں اس کے لیے 'عِبْرَةٌ' کا لفظ ہے۔ اس کی تنکیر تفخیم شان کے لیے ہے۔

۱۵۳۔ اس اجمال کو دوسری جگہ کھول دیا ہے کہ اس سے پیٹ کے اندر کا گوبر اور خون مراد ہے۔

۱۵۴۔ یہ 'نُسْقِيكُمْ' کا دوسرا مفعول ہے۔ دوسری جگہ اس کو 'لَبَنًا خَالِصًا سَائِغًا لِلشَّرْبِینِ' کے الفاظ سے ظاہر فرما دیا ہے۔

۱۵۵۔ یہ دوسرے فوائد بھی معلوم و معروف ہیں۔ انسان ان سے سواری اور بار برداری کا کام لیتا رہا ہے۔ یہ

الْفَلَكِ تَحْمَلُونَ ﴿٣٢﴾

میں چلتی ہیں) ۱۵۶، سوار بھی کیے جاتے ہو ۱۵۷-۱۷-۲۲

زراعت اور کاشت کاری میں اُس کی معاونت کرتے رہے ہیں۔ ان کے گوشت، چمڑے اور اولن، یہاں تک کہ ان کے گوبر سے بھی وہ آج تک فائدہ اٹھا رہا ہے۔

۱۵۶۔ اونٹ کے لیے سفینہٴ صحر کا استعارہ بہت پرانا ہے۔ قرآن نے اسی بنا پر اُس کا اور سفینہٴ دوریا کا ذکر یہاں ایک ساتھ کیا ہے۔

۱۵۷۔ اوپر انسان کی خلقت کا ذکر ہوا۔ اُس سے امکانِ معاد کی طرف توجہ دلانا مقصود تھا۔ اُس کے بعد ان چیزوں کو لیا ہے جن سے کائنات میں ربوبیت کا اہتمام و انتظام ظاہر ہوتا ہے۔ استاذ امام لکھتے ہیں:

”یہاں اصل حقیقت پر نگاہ رہے کہ مقصود ان چیزوں کے ذکر سے درسِ عبرت ہے کہ کیا جس رب نے ہماری ایک ایک ضرورت کا اس جزر سی کے ساتھ اہتمام فرمایا ہے، اُس کے بارے میں یہ تصور کیا جاسکتا ہے کہ وہ ہم کو پیدا کر کے بالکل بے تعلق ہو کر بیٹھ رہا ہے؟ کیا اُس کی یہ ربوبیت ہمارے اوپر کوئی حق اور ذمہ داری عائد نہیں کرتی؟ اور کیا اس کا لازمی تقاضا یہ نہیں ہے کہ وہ ایک ایسا دن لائے جس میں ان ذمہ داریوں سے متعلق ہم سے پرسش ہو؟ جنہوں نے ان کا حق ادا کیا ہو، وہ انعام پائیں، جنہوں نے اس دنیا کو ایک بازیچہٴ اطفال سمجھ کر ساری زندگی بطالت میں گزاری ہو، وہ اُس کی سزا بھگتیں۔ ظاہر ہے کہ عقل و فطرت کی شہادت اسی دوسرے پہلو کے حق میں ہے۔ جو لوگ کریم کے دروازے سے سب کچھ پا کر اُس کا حق نہیں پہچانتے یا اُس کے ماسوا دوسروں کے گن گاتے ہیں، وہ لئیم اور ناشکرے ہیں اور لازم ہے کہ وہ اپنی اس ناشکری کا انجام دیکھیں۔“ (تدبر قرآن ۵/۳۰۷)

[باقی]

